



Xbiehat tal-Immakulata Kuncizzjoni fil-Knejjes tal-Belt Valletta

Mario Fenech

Fl-artiklu li ktibt f'dan il-Programm is-sena li għaddiet kont semmejt uhud mix-Xbiehat sbieħ tal-Immakulata Kuncizzjoni li nsibu fil-Knejjes tal-Belt Valletta.

F'Knejjes u Kunventi ta' din il-Belt Kapitali tagħna x-xbiehat tal-Immakulata huma bosta, għaldaqstant se inkompli fejn hallejt bil-kitba tiegħi s-sena l'oħra.

Fil-Knisja Tal-Monasteru ta' Santa Katerina.

Fil-Knisja li hemm anness magħha l-Monasteru ta' santa Katerina, mibnija bejn is-sena 1714 u s-sena 1766 fuq il-pjanta ta' Romano Carapecchia hemm statwa ħelwa ħafna tal-Immakulata Kuncizzjoni.

Nhadmet fil-karta pesta mil-Istatwarju Glormu Dingli. Din l-Istatwa ma tintramax fil-Knisja għall-Festa tat-8 ta' Diċembru, tintrama waqt il-jiem tal-Festa tal-Madonna. Għandha daqs medju b'xogħol sabieħ ta' nduratura u sgaffir. Idejn il-Madonna huma ma' xulxin filwaqt li l-harsa fuq wiċċha hija mimlija bi Grazzja. Madwar ras il-Madonna hemm stillarju bil-kwiekeb tal-fidda, filwaqt li l-pedistall tal-Istatwa huwa ndurat bid-deheb.

Fil-Knisja tal-Ġizwiti.

Il-Knisja Ġizwita fiha bosta xogħolijiet artistici sbieħ. Fost dawn nsibu Statwa tal-Immakulata Kuncizzjoni fil-Kappellun iddedikat lill-Madonna ta' Monserrat mwaqqaf b'digriet tal-Isqof ta' Malta Monsinjur Tommaso Gargallo fil-bidu tas-Seklu Sbatax.

Fl-istess Kappellun f'it taż-żmien wara li kienu waslu l-Ġizwiti f'Malta twaqqfet is-Sodalita tal-Immakulata Kuncizzjoni fis-sena 1594. Nhar it-13 t'Awwissu 1600 il-Ġeneral tal-istess Ordni tal-Ġizwiti kien tal-Kunsens tiegħu biex din is-Sodalita tkun parti mil-Kulleġġ tal-Ordni.

Snin wara kienet saret din l-Istatwa tal-Immakulata xogħol sabieħ ħafna li ma nafux eżatt min ħadimha.

Fis-Sagristija tal-istess Knisja tal-Ġizwiti fost in-numru kbir ta' kwadri li kollha għandhom l-istorja tagħhom x'jirakkuntaw hemm wieħed bix-xbieha tal-Immakulata, jinsab fi gwarniċ eżempju sabiħ ta' xogħol barokk skolpit fl-injam indurat. Jidher li dan kien fuq xi skanell ta' Altar bħala Sotto kwadru. Ix-Xogħol huwa wieħed sabieħ ħafna b'kuruna dehebiena fuq Ras l'Immakulata li f'dan il-kwadru tidher fil-mod tradizzjonali li bih soltu narawha pprezentata..

Anessi ma din il-Knisja tal-Ġizwiti li hija waħda mill-Knejjes tal-Belt Kapitali li fiha hemm numru kbir ta' Opri Sagri ta' Livell Artistiku kbir hemm żewġ Oratorji li fihom ukoll hemm għadd kbir ta' xogħolijiet artistici mill-isbaħ li ħarġu minn idejn artisti kbar matul is-snin.

Dawn huma l-Oratorju ta' Santa Onorata magħruf bħala "Ta' L-Onorati" u l-Oratorju tal-Immakulata Kuncizzjoni.

Dwar dan tal-aħħar u l-Opri Sagri sbieħ li nsibu fih nikteb fil-ħarġa li jmiss ta' dan il-Programm is-sena d-dieħla. Il-festa t-tajba lil kulhadd.

